



Gabra tal-ġurisprudenza

KONKLUŻJONIJIET TAL-AVUKAT ĠENERALI
CAMPOS SÁNCHEZ-BORDONA
ippreżentati fis-16 ta' Marzu 2023¹

Kawża C-671/21

**UAB “Gargždų geležinkelis”
fil-preżenza ta’:**

**Lietuvos transporto saugos administracija,
Lietuvos Respublikos ryšių reguliavimo tarnyba,
AB “LTG Infra”**

(talba għal deċiżjoni preliminari mressqa mil-Lietuvos vyriausiasis administracinis teismas
(il-Qorti Amministrattiva Suprema tal-Litwanja))

“Proċedura għal deċiżjoni preliminari - Trasport ferrovjarju -Direttiva 2012/34/UE -
Allokazzjoni tal-kapaċità tal-infrastruttura - Skedar - Artikolu 45 - Proċess ta’ koordinazzjoni -
Artikolu 46 - Infrastruttura kkonġestjonata - Kriterji ta’ prijorità - Artikolu 47 -
Leġiżlazzjoni nazzjonali li tistabbilixxi l-previżjoni tal-intensità tal-użu tal-infrastruttura bhala
kriterju ta’ prijorità - Allokazzjoni b’mod ġust u nondiskriminatorju”

1. Din it-talba għal deċiżjoni preliminari tirriżulta minn kawża li fiha jiġi diskuss kif għandhom jiġu interpretati diversi dispożizzjonijiet tad-Direttiva 2012/34/UE², fir-rigward tar-regoli nazzjonali li jirregolaw l-allokazzjoni tal-kapaċità għall-użu tal-infrastrutturi ferrovjarji pubbliċi.
2. Fil-qosor, it-tilwima tirrigwarda: a) il-kriterji ta’ prijorità applikabbli, skont ir-regolamenti Litwani, għall-applikazzjonijiet tal-impreżi li beħsiebhom jużaw l-infrastrutturi ferrovjarji, speċjalment meta dawn ikunu kkonġestjonati; u b) il-proċess minn qabel ta’ koordinazzjoni li għandu jitwettaq mill-manijer ta’ dawn l-infrastrutturi.

I. Il-kuntest ġuridiku

A. Id-dritt tal-Unjoni. Id-Direttiva 2012/34

3. L-Artikolu 39 (“Allokazzjoni tal-kapaċità”) jistabbilixxi

“1. L-Istati Membri jistgħu jistipulaw qafas għall-allokazzjoni tal-kapaċità tal-infrastruttura suġġetta għall-kundizzjoni ta’ indipendenza tal-immanigġjar stipulata fl-Artikolu 4. Għandhom

¹ Lingwa oriġinali: l-Ispanjol.

² Id-Direttiva tal-Parlament Ewropew u tal-Kunsill tal-21 ta’ Novembru 2012 li tistabbilixxi żona ferrovjarja unika Ewropea (ĠU 2012, L 343, p. 32, u rettifiki fil-ĠU 2015, L 67, p. 32 u fil-ĠU 2015, L 196, p. 67).

jigū stipulati regoli speċifiċi għall-allokkazzjoni tal-kapaċità. Il-manijer tal-infrastruttura għandu jwettaq il-proċess tal-allokkazzjoni tal-kapaċità. B'mod partikolari, il-manijer tal-infrastruttura għandu jiżgura li l-kapaċità tal-infrastruttura tiġi allokata b'mod ġust u nondiskriminatorju u skont il-liġi tal-Unjoni.

[...]

4. Fl-Artikolu 44 (“Applikazzjonijiet”) jiġi pprovdut:

“1. L-applikanti jistgħu japplikaw skont il-liġi pubblika jew privata għand il-manijer tal-infrastruttura biex jitolbu ftehim li jiggarantixxi d-drittijiet għall-użu tal-infrastruttura tal-ferrovija, [...].

[...]

5. L-Artikolu 45 (“Skedar”) jistipula:

“1. Il-manijer tal-infrastruttura għandu, sa fejn possibbli, jissodisfa t-talbiet [applikazzjonijiet] kollha għall-kapaċità tal-infrastruttura inklużi talbiet għall-mogħdijiet tal-ferroviji li jaqsmu aktar minn netwerk wiehed, u għandhom, se fejn possibbli, jieħdu kont tal-irbit kollu fuq l-applikanti, inkluż l-effett ekonomiku fuq in-negozju tagħhom.

2. Il-manijer tal-infrastruttura jista' jagħti prijorità lil servizzi speċifiċi fil-proċess ta' skedar u ta' koordinazzjoni, imma biss kif stabbilit fl-Artikoli 47 u 49.

3. Il-manijer tal-infrastruttura għandu jikkonsulta lill-partijiet interessati dwar l-abbozz tal-iskedar tax-xogħol u jagħtihom għall-inqas xahar żmien biex jagħtu l-opinjoni tagħhom [...].

4. Il-manijer tal-infrastruttura għandu jieħu miżuri xierqa biex jittratta kull tħassib li jkun espress”.

6. Kif previst fl-Artikolu 46 (“Proċess ta' koordinazzjoni”):

“1. Matul il-proċess tal-iskedar imsemmi fl-Artikolu 45, fejn il-manijer tal-infrastruttura jiltaqa' ma' kunflitti bejn talbiet [applikazzjonijiet] differenti, għandu jipprova, permezz ta' koordinazzjoni tat-talbiet, jiżgura li r-rekwiżiti kollha jitqabblu flimkien bl-aħjar mod possibbli.

2. Fejn tinqala' sitwazzjoni li teħtieġ il-koordinament, il-manijer tal-infrastruttura għandu d-dritt, flimkien raġonevoli, li jipproponi kapaċità tal-infrastruttura li tkun differenti minn dik mitluba.

3. Il-manijer tal-infrastruttura għandu jipprova, permezz ta' konsultazzjonijiet mal-applikanti xierqa jsolvi kull kunflitt. Tali konsultazzjoni għandha tkun ibbażata fuq l-iżvelar tal-informazzjoni li ġejja fi żmien raġonevoli, mingħajr hłas u bil-miktub jew f'forma elettronika:

[...]

4. Il-prinċipji li jirregolaw il-proċess tal-koordinazzjoni għandhom jiġu stabbiliti fid-dikjarazzjoni dwar in-netwerk. Dawn għandhom, b'mod partikolari, jirriflettu d-diffikultà li jiġu rranġati

mogħdijiet internazzjonali tal-ferroviji u l-effett li jista' jkollha l-modifika fuq manigers oħrajn tal-infrastruttura.

5. Fejn it-talbiet għall-kapaċità tal-infrastruttura ma jistgħux jiġu sodisfatti mingħajr koordinazzjoni, il-maniger tal-infrastruttura għandu jipprova jakkomoda t-talbiet kollha permezz tal-koordinazzjoni.

6. Mingħajr preġudizzju għall-proċeduri ta' appell eżistenti u għall-Artikolu 56, fil-każ ta' tilwim dwar l-allokazzjoni tal-kapaċità tal-infrastruttura, għandha tkun disponibbli sistema għar-riżoluzzjoni tat-tilwim sabiex dan it-tilwim jiġi riżolt minnufih. Din is-sistema għandha tkun stipulata fid-dikjarazzjoni dwar in-netwerk. Jekk tiġi applikata din is-sistema, għandha tintlaħaq deċiżjoni fi żmien 10 ijiem tax-xogħol”.

7. Skont l-Artikolu 47 (“Infrastruttura kkonġestjonata”):

“1. Meta, wara l-koordinazzjoni tal-mogħdijiet ferrovjarji mitluba u l-konsultazzjoni mal-applikanti, ma jkunx possibbli li jiġu sodisfatti t-talbiet [applikazzjonijiet] għall-kapaċità tal-infrastruttura b'mod adegwat, il-maniger tal-infrastruttura għandu minnufih jiddik[j]ara li dik it-taqsimha tal-infrastruttura li seħħ dan fuqha hija kkonġestjonata. Dan għandu jsir ukoll għall-infrastruttura li hija mistennija li ssufri minn nuqqas ta' kapaċità fil-futur qrib.

[...]

3. Fejn l-imposti skont l-Artikolu 31(4) ma jkunux ġew iddebitati jew ma jkunux laħqu riżultat sodisfaċenti u l-infrastruttura tkun giet iddikjarata kkonġestjonata, il-maniger tal-infrastruttura jista' wkoll juża kriterji ta' prijorità biex jalloka l-kapaċità tal-infrastruttura.

4. Il-kriterji ta' prijorità għandhom iqisu l-importanza ta' servizz għas-soċjetà, meta mqabbel ma' kull servizz ieħor li konsegwentement ikun se jiġi eskluż.

Sabiex jiġi ggarantit l-iżvilupp ta' servizzi tat-trasport adegwati f'dan il-qafas, partikolarment biex jikkonformaw mar-rekwiżiti tas-servizz pubbliku jew biex jiġi promoss l-iżvilupp nazzjonali u internazzjonali tat-trasport tal-merkanzija bil-ferrovija, l-Istati Membri jistgħu jieħdu kull miżura meħtieġa, b'kundizzjonijiet nondiskriminatorji, biex jiżguraw li dawn is-servizzi jingħataw prijorità meta tiġi allokata l-kapaċità tal-infrastruttura.

[...].

6. Il-proċeduri li għandhom jiġu segwiti u l-kriterji li għandhom jiġu użati meta l-infrastruttura tkun ikkonġestjonata għandhom jiġu stabbiliti fid-dikjarazzjoni dwar in-netwerk”.

8. Skont l-Artikolu 52 (“Użu tal-mogħdijiet ferrovjarji”):

“1. Fid-dikjarazzjoni dwar in-netwerk, il-maniger tal-infrastruttura għandu jispeċifika l-kundizzjonijiet li permezz tagħhom se jqis il-livelli preċedenti tal-użu tal-mogħdijiet tal-ferrovija fid-determinazzjoni tal-prijoritajiet għall-proċess tal-allokazzjoni.

2. Għall-infrastruttura kkonġestjonata b'mod partikolari, il-maniger tal-infrastruttura għandu jitlob li tiġi ċeduta mogħdija tal-ferrovija li, fi żmien ta' mill-inqas xahar, tkun intużat inqas minn

kwota ta' limitu li għandha tiġi stipulata fid-dikjarazzjoni dwar in-netwerk, sakemm dan ma kienx dovut għal raġunijiet mhux ekonomiċi lil hinn mill-kontroll tal-applikant”.

B. Id-dritt Litwan. Il-Lietuvos Respublikos Vyriausybės 2004 m. gegužės 19 d. nutarimas Nr. 611 “Dėl viešosios geležinkelių infrastruktūros pajėgumų skyrimo taisyklių patvirtinimo”³

9. Il-punt 28 jipprovdi:

“Fejn ikun possibbli, il-manijer tal-infrastruttura ferrovjarja pubblika, sabiex jirrikonċilja l-applikazzjonijiet għal allokkazzjoni relatati mal-istess kapaċità, għandu jipproponi lill-kandidati [...] kapaċitajiet oħra minbarra dawk imsemmija fl-applikazzjonijiet tagħhom. F'każ li l-kandidati [...] jirrifjutaw il-kapaċitajiet ta' sostituzzjoni proposti mill-manijer tal-infrastruttura ferrovjarja pubblika jew fin-nuqqas ta' tali kapaċità, il-manijer tal-infrastruttura ferrovjarja pubblika għandu japplika r-regola ta' prijorità, jiġifieri li l-kapaċità tiġi assenjata lill-kandidat li se jużaha sabiex jipprovdi servizzi tat-trasport tal-passiġġieri u tal-merkanzija fuq itinerarji internazzjonali; jekk il-kapaċità ma tintużax sabiex jiġu pprovdu servizzi tat-trasport tal-passiġġieri u tal-merkanzija fuq itinerarji internazzjonali, din tingħata lill-applikant li jużaha sabiex jipprovdi servizzi tat-trasport tal-passiġġieri u tal-merkanzija fuq itinerarji lokali; jekk il-kapaċitajiet ma jintużawx biex jiġu pprovdu servizzi tat-trasport tal-passiġġieri u tal-merkanzija fuq itinerarji internazzjonali jew lokali, dawn jiġu assenjati lill-kandidat [...] li jużahom għall-ikbar numru ta' jiem; jekk tkun mistennija li l-kapaċità tintuża għall-istess numru ta' jiem, din tiġi assenjata lill-kandidat [...] li jkun talab li jiġi assenjat lilu l-ikbar numru possibbli ta' vjaġġi fuq l-itinerarju inkwistjoni”.

II. Il-fatti, it-tilwima u d-domandi preliminari

10. Fit-3 ta' April 2019, UAB Gargždų geležinkelis (iktar 'il quddiem “Gargždų geležinkelis”) applikat għal allokkazzjoni ta' kapaċità ta' infrastruttura ferrovjarja għal ferroviji tal-merkanzija, għall-perijodu 2019-2020.

11. Fit-3 ta' Mejju 2019, il-Lietuvos transporto saugos administracija (l-Amministrazzjoni tas-sigurtà tat-trasport tal-Litwanja) baġtet din l-applikazzjoni lill-manijer tal-infrastruttura pubblika għall-evalwazzjoni tiegħu⁴.

12. Fl-10 ta' Lulju 2019, il-manijer tal-infrastruttura kkomunika lill-Amministrazzjoni tas-sigurtà tat-trasport l-abbozz tal-iskeda tax-xogħol. Huwa žied li fiha ma kienx possibbli li tiġi inkluża l-kapaċità kollha mitluba mill-kandidati (fosthom, Gargždų geležinkelis), minħabba r-restrizzjonijiet ta' kapaċità eżistenti f'ċerti elementi tal-infrastruttura ferrovjarja, peress li xi wħud minn dawn l-applikazzjonijiet kienu f'kunflitt ma' xulxin.

13. Fis-17 ta' Lulju 2019, Gargždų geležinkelis argumentat quddiem il-manijer tal-infrastruttura u l-Amministrazzjoni tas-Sigurtà tat-Trasport li s-saturazzjoni eventwali tal-infrastruttura kienet artifiċjali, peress li l-iskeda tax-xogħol kienet tinkludi applikazzjonijiet minn kandidati differenti li l-għan tagħhom kien li jittrasportaw l-istess merkanzija.

³ Ir-Regolament dwar l-allokkazzjoni tal-kapaċità ta' infrastruttura ferrovjarja pubblika, approvat bid-Deciżjoni tal-Gvern Nru 611 tad-19 ta' Mejju 2004 (iktar 'il quddiem, ir-“Regolament dwar l-Allokkazzjoni”).

⁴ Fil-Litwanja, dan huwa l-“Lietuvos geležinkeliai Geležinkelių infrastruktūros direkcija” AB (id-Direttorat għall-Infrastruttura Ferrovjarja tal-kumpannija pubblika b'responsabbiltà limitata “Lietuvos geležinkeliai”; iktar 'il quddiem il-“manijer tal-infrastruttura”).

14. Fit-3 ta' Awwissu 2019, il-manigġer tal-infrastruttura rrisponda lil GargŹdŲ geleŹinkelis li, minhabba d-differenzi dwar l-allokazzjoni tal-istess kapacitajiet fuq taqsima tal-infrastruttura pubblika tal-ferroviji, kien infetaħ proċess ta' koordinazzjoni. Huwa speċifika li l-applikazzjonijiet għall-allokazzjoni tal-kapacità ma fihomx informazzjoni dwar il-merkanzija li mistennija tiġi ttrasportata.

15. Fit-23 ta' Settembru 2019, il-manigġer tal-infrastruttura informa lil GargŹdŲ geleŹinkelis li d-dikjarazzjoni ta' kongestjoni ta' taqsima tal-infrastruttura ferrovjarja pubblika hija bbażata fuq il-kapacità effettiva tat-taqsima, abbażi tal-analizi tal-applikazzjonijiet għall-allokazzjoni għall-perijodu ta' validità tal-iskeda tax-xogħol. Huwa indika wkoll li peress li wieheġ mill-kandidati kien irrifjuta li jipparteċipa fil-proċess ta' koordinazzjoni, il-manigġer tal-infrastruttura ma setax jipproponi kapacitajiet oħra minflok dawk imsemmija fl-applikazzjoni tiegħu.

16. Fl-24 ta' Settembru 2019, il-manigġer tal-infrastruttura informa lill-Amministrazzjoni tas-sigurtà tat-trasport li, bejn is-27 ta' Awwissu u t-23 ta' Settembru 2019, kien wettaq proċess ta' koordinazzjoni u li fi tmiemu ma setgħax jissodisfa l-applikazzjonijiet kollha. Konsegwentement, huwa kien iddikjara li l-infrastruttura ferrovjarja pubblika kienet ikkongestjonata fit-taqsimiet speċifikati għall-perijodu ta' validità tal-2019 tal-iskeda tax-xogħol.

17. Fit-30 ta' Settembru 2019, GargŹdŲ geleŹinkelis ikkuntattjat lill-Amministrazzjoni tas-sigurtà tat-trasport sabiex tirrevedi l-azzjoni tal-manigġer tal-infrastruttura.

18. Fil-15 ta' Ottubru 2019, l-Amministrazzjoni tas-sigurtà tat-trasport sabet li l-manigġer tal-infrastruttura, fil-kuntest tal-eżaminazzjoni u tal-koordinazzjoni tal-applikazzjonijiet, kien aġixxa f'konformità mar-rekwiżiti tar-regolamenti fis-seħħ dak iż-żmien u ma kienx kiser id-drittijiet ta' GargŹdŲ geleŹinkelis jew mar kontra l-interessi legittimi tagħha.

19. Fis-17 ta' Ottubru 2019, id-direttur tal-Amministrazzjoni tas-sigurtà tat-trasport qabel li ma jagħtix lil GargŹdŲ geleŹinkelis il-kapacitajiet mitluba, peress li dawn kienu diġà ġew allokati lil impriżi oħra b'applikazzjoni tar-regola ta' prijorità stabbilita fil-punt 28 tar-Regolament dwar l-Allokazzjoni. Huwa stqarr ukoll li ma kienx possibbli li tiġi proposta kapacità ta' sostituzzjoni, peress li l-element tal-infrastruttura ferrovjarja pubblika kien ikkongestjonat.

20. Fit-12 ta' Novembru 2019, GargŹdŲ geleŹinkelis ikkontestat id-deċiżjoni preċedenti quddiem il-President tal-korp regolatorju, li ħareġ deċiżjoni ta' ċaħda fit-13 ta' Frar 2020.

21. GargŹdŲ geleŹinkelis ippreżenta rikors kontra din id-deċiżjoni quddiem il-Vilniaus apygardos administracinis teismas (il-Qorti Amministrattiva Reġjonali ta' Vilnius, il-Litwanja), li ċaħditu permezz ta' sentenza tat-22 ta' Ottubru 2020.

22. GargŹdŲ geleŹinkelis ippreżenta appell kontra s-sentenza tat-22 ta' Ottubru 2020 quddiem il-Lietuvos vyriausiasis administracinis teismas (il-Qorti Amministrattiva Suprema tal-Litwanja).

23. Din il-qorti, l-ewwel, għandha dubji dwar ir-regoli nazzjonali li jirregolaw l-allokazzjoni tal-kapacità infrastrutturali. B'mod speċifiku, hija tistaqsi jekk it-tielet u r-raba' regoli ta' prijorità stabbiliti fil-punt 28 tar-Regolament dwar l-Allokazzjoni humiex konformi mad-Direttiva 2012/34.

24. Dawn ir-regoli jistabbilixxu l-intensità tal-użu tan-network bħala kriterju prijoritarju għall-allokkazzjoni tal-kapaċità tal-infrastruttura, fattur li jista' jikser il-prinċipju ta' nondiskriminazzjoni, peress li jagħti vantaġġ bla bżonn lill-operatur storiku. Dan intqal fis-sentenza tal-Qorti tal-Ġustizzja tat-28 ta' Frar 2013⁵, dwar id-Direttiva 2001/14/KE⁶, imħassra u sostitwita bid-Direttiva 2012/34.

25. It-tieni, l-istess qorti tistaqsi jekk l-applikazzjoni tal-kriterji ta' prijorità hijiex suġġetta għar-rekwiżit li l-infrastruttura tkun għet iddikjarata kkonġestjonata jew inkella, għall-kuntrarju, kif jiġi dedott mill-Artikolu 45(2) tad-Direttiva 2012/34, il-maniġer tal-infrastruttura jista' jibbaża ruħu fuqhom anki fil-qafas tal-proċess ta' skedar u koordinazzjoni.

26. F'dan l-isfond, il-Lietuvos vyriausiasis administracinis teismas (il-Qorti Amministrattiva Suprema tal-Litwanja) tagħmel dawn id-domandi preliminari lill-Qorti tal-Ġustizzja:

“L-ewwel u t-tieni subparagrafu tal-Artikolu 47(4) tad-Direttiva [2012/34] għandhom jiġu interpretati fis-sens li jipprekludu b'mod inekwivoku li tiġi adottata leġiżlazzjoni nazzjonali li tippermetti, f'każ ta' kkonġestjoni tal-infrastruttura, li tittieħed inkunsiderazzjoni, matul l-allokkazzjoni tal-kapaċitajiet, l-intensità tal-użu tal-infrastruttura ferrovjarja? Il-kwistjoni ta' jekk l-indikatur tal-użu tal-infrastruttura ferrovjarja huwiex relattiv għall-użu effettiv ta' din l-infrastruttura fil-passat jew għall-użu previst għall-perijodu ta' validità tal-iskeda tax-xogħol ikkonċernata, għandha importanza f'dan ir-rigward? L-Artikoli 45 u 46 tad-Direttiva 2012/34, li jagħtu lill-manjiġer tal-infrastruttura jew lill-korp li jiddeciedi dwar il-kapaċitajiet setgħa diskrezzjonali wiesgħa biex jikkoordinaw l-applikazzjonijiet għall-kapaċità, kif ukoll l-implimentazzjoni ta' dawn id-dispożizzjonijiet fid-dritt nazzjonali, għandhom importanza f'dan ir-rigward? Il-fatt li, fil-każ konkret, l-infrastruttura għet iddikjarata kkonġestjonata minħabba kapaċitajiet mitluba minn diversi imprizi ferrovjarji bil-għan li jgħorru l-istess merkanzija, għandu importanza f'dan ir-rigward?”

L-Artikolu 45(2) tad-Direttiva 2012/34 [...] għandu jiġi interpretat fis-sens li l-manjiġer tal-infrastruttura jista' japplika r-regola ta' prijorità nazzjonali anki f'każijiet fejn l-infrastruttura ma għetx iddikjarata kkonġestjonata? Sa fejn (abbażi ta' liema kriterji) għandu l-manjiġer tal-infrastruttura *jikkoordina l-applikazzjonijiet għal mogħdijiet tal-ferrovija u jikkonsulta lill-kandidati* b'applikazzjoni tal-ewwel subparagrafu tal-Artikolu 47[(1)] tad-Direttiva 2012/34 qabel ma jiddikjara l-infrastruttura bħala kkonġestjonata? Din il-konsultazzjoni tal-kandidati tinvolvi li jiġi vverifikat jekk diversi kandidati ressqux applikazzjonijiet konfligġenti bil-għan li tiġi ttrasportata l-istess merkanzija)?”

III. Il-proċedura quddiem il-Qorti tal-Ġustizzja

27. It-talba għal deċiżjoni preliminari għet ipprezentata fil-Qorti tal-Ġustizzja fid-9 ta' Novembru 2021.

28. Ġew ipprezentati osservazzjonijiet bil-miktub minn GargŶdu geleŶinkelis, mill-Gvern Litwan u mill-Kummissjoni Ewropea.

⁵ Il-kawża II-Kummissjoni vs Spanja (C-483/10, EU:C:2013:114; iktar 'il quddiem, is-“sentenza II-Kummissjoni vs Spanja”).

⁶ Id-Direttiva tal-Parlament Ewropew u tal-Kunsill tas-26 ta' Frar 2001 dwar l-allokkazzjoni ta' kapaċità ta' infrastruttura tal-ferroviji u t-tqegħid ta' piżijiet għall-użu ta' infrastruttura tal-ferroviji u ċertifikazzjoni tas-sigurtà (ĠU Edizzjoni Speċjali bil-Malti, Kapitolu 7, Vol. 5, p. 404).

29. Iż-żamma ta' seduta ma ġiex ikkunsidrat bħala essenzjali.

IV. Evalwazzjoni

A. Il-kunsiderazzjonijiet preliminari

30. Għal fehim aħjar tat-tilwima, huwa rakkomandabbli li jiġu deskritti, fil-qosor, ir-regoli li jirregolaw l-azzjoni tal-maniger tal-infrastruttura fl-allokazzjoni tal-kapaċità għall-użu tal-elementi tal-infrastruttura ferrovjarja⁷.

31. Id-Direttiva 2012/34 tinkludi r-regoli applikabbli għall-manigers tal-infrastrutturi ferrovjarji, minn naħa, u għall-attivitajiet tal-imprizi ferrovjarji, min-naħa l-oħra. Fost dawn ir-regoli hemm dawk li jirregolaw is-sistema legali tal-kisba tal-liċenzji u tal-allokazzjoni tal-kapaċità tal-infrastruttura lil dawn l-imprizi, li jhallsu miżati għall-użu tagħha.

32. L-infrastrutturi ferrovjarji għandhom, kif huwa loġiku, kapaċità limitata⁸, minhabba li huma "monopolju naturali"⁹ li t-tkabbir tal-portata tiegħu ma jkunx jagħmel sens. Id-Direttiva 2012/34, minflok ma tiddefinixxihom, tippreferi tiddekrivi l-elementi li jikkomponuhom, elenkati fl-Anness I tagħha¹⁰. Il-kunċett ta' network huwa marbut ma' dawn l-infrastrutturi: in-network ferrovjarju huwa "l-infrastruttura ferrovjarja sħiħa mmanigġjata minn maniger tal-infrastruttura"¹¹.

33. L-infrastruttura ferrovjarja (li hija marbuta mal-kunċett ta' mogħdija tal-ferrovija)¹² hija ġestita mill-maniger tagħha, li huwa responsabbli għall-operat, għall-manutenzjoni u għat-tiġdid tagħha. Dawk li qabel kisbu l-liċenzja li tikkwalifikahom bħala imprizi ferrovjarji għandhom jitolbuh ir-rikonoxximent tad-dritt sabiex jużaw ċertu kapaċità ta' din l-infrastruttura.

34. Il-proċess tal-allokazzjoni tal-kapaċità tal-infrastruttura ferrovjarja huwa preċedut mill-hekk imsejha "dikjarazzjoni dwar in-network", li fiha l-maniger tal-infrastruttura jistabbilixxi fid-dettall ir-regoli ġenerali, it-termini, il-proċeduri u l-kriterji li jirregolaw l-allokazzjoni. Id-Direttiva 2012/34 thalli f'idejn dan il-maniger l-ispeċifikazzjoni ta' varjetà wiesgħa ta' partikolaritajiet f'dan ir-rigward¹³.

⁷ Il-punti li ġejjin (minn 31 sa 41) jittraskrivu, f'xi każijiet b'varjazzjonijiet minimi, il-punti 51 sa 63 tal-konkluzjonijiet li pprezentajt fil-Kawża C-388/17, SJ (EU:C:2018:738).

⁸ Il-premessa 58 tad-Direttiva 2012/34 tenfasizza dan, meta tindika li "l-iskemi tal-piżijiet u tal-allokazzjoni tal-kapaċità għandhom iqisu l-effetti ta' saturazzjoni dejjem tiżdied tal-kapaċità tal-infrastruttura, u fl-aħhar, tal-iskarsezza tal-kapaċità."

⁹ Il-premessa 71 tad-Direttiva 2012/34.

¹⁰ Dawn jinkludu l-bażi fiżika mehtieġa għall-istabbiliment tan-network ferrovjarju u s-servizz tiegħu, bħal art, xogħlijiet ta' operat u pjattaformi tal-binarji, pjattaformi tal-passiġġieri u tal-merkanzija, passaġġi u toroq, kompartimenti, protezzjonijiet, xogħlijiet ċivili (pontijiet jew mini), qsim invell, superstrutturi, mezzi ta' aċċess għall-passiġġieri u l-merkanzija, installazzjonijiet tas-sigurtà, tas-sinjalar u tat-telekomunikazzjoni għall-binarji, l-istazzjon u l-istazzjon tal-iswiċċjar, installazzjonijiet ta' sinjalazzjoni bid-dawl u trasformazzjoni u konduzzjoni tal-kurrent elettriku għat-trazzjoni tal-ferroviji jew bini użat mis-servizz tal-infrastruttura.

¹¹ L-Artikolu 3(25) tad-Direttiva 2012/34.

¹² Il-kapaċità tal-infrastruttura hija mifhuma bħala "il-potenzjal li jiġu skedati l-linji tal-ferroviji mitluba għal element tal-infrastruttura għal ċertu perjodu" (l-Artikolu 3(24) u (27)).

¹³ Għalhekk, pereżempju, l-istabbiliment ta' regoli għall-applikazzjoni tat-tqeghid tal-imposti (l-Artikolu 29(3)), id-definizzjoni tar-rekwiziti li għandhom jiġu ssodisfatti mill-kandidati (l-Artikolu 41(2)), l-istabbiliment tal-principji tal-proċess ta' koordinazzjoni u ta' sistema ta' riżoluzzjoni tat-tilwim (l-Artikolu 46(4) u (6)) jew, fl-aħhar nett, fir-rigward ta' infrastruttura kkonġestjonata, il-proċeduri u l-kriterji li għandhom jiġu segwiti u d-definizzjoni tal-kwota minima għall-użu (l-Artikolu 47(6), u l-Artikolu 52(2)).

35. Il-prinċipju bażiku huwa li l-manigġer tal-infrastruttura jakkomoda, sa fejn ikun possibbli, l-applikazzjonijiet kollha għall-kapaċità tal-infrastruttura li jirċievi. Jekk dan ma jkunx fattibbli, huwa japplika kriterji oħra ta' allokkazzjoni¹⁴. Huwa għandu wkoll jipprepara l-abbozz tal-iskeda tax-xogħol u jikkomunikah lill-partijiet interessati, sabiex dawn jipprezentaw l-osservazzjonijiet tagħhom.

36. Is-sett ta' deċiżjonijiet¹⁵ dwar l-allokkazzjonijiet tal-kapaċità tal-infrastruttura jippermetti li tingħalaq l-iskeda tax-xogħol, permezz tal-ippjanar tal-movimenti tal-ferroviji u l-vetturi ferrovjarji fl-infrastruttura, matul il-perijodu li fih l-iskeda msemmija tkun fis-seħħ. L-Anness VII, paragrafu 2, tad-Direttiva 2012/34 jikkontempla l-kontinġenza ta' bidliet jew aġġustamenti fl-iskeda tax-xogħol, li jagħti idea tal-flessibbiltà u tal-adattabbiltà tagħha għaċ-ċirkostanzi li jinbidlu.

37. Il-manigġer tal-infrastruttura jaħdem fuq realtà li toffri possibbiltajiet ristretti (minhabba spazju u minhabba ħinijiet) sabiex jiġu ssodisfatti l-applikazzjonijiet tal-imprizi li jagħmlu t-talba. Billi r-rotot huma limitati għat-tqegħid tal-binarji u jiddependu fuq il-prestazzjoni tal-faċilitajiet tas-servizz, il-manigġer bilfors irid jikkoordina l-provvista tas-servizz tat-trasport mill-imprizi ferrovjarji kollha.

38. Fil-fatt, il-libertà tal-imprizi tat-trasport ferrovjarju li joffru lill-pubbliku r-rotot li jippreferu u l-iskedi tal-ferroviji li jaqblilhom l-iktar hija kompatibbli mal-fatt li dawn l-offerti jkunu suġġetti għad-deċiżjonijiet ta' koordinazzjoni tal-manigġer tal-infrastruttura. Huwa dan il-manigġer, għalhekk, li fl-aħħar mill-aħħar “jistabbilixxi” (anki meta jkun qiegħed jaċċetta l-applikazzjonijiet tal-imprizi) l-hekk imsejha “kundizzjonijiet operattivi” tas-servizz.

39. Fid-Direttiva 2012/34 hemm diversi każijiet li fihom il-manigġer tal-infrastruttura jingħata setgħat li jaffettwaw dawn il-kundizzjonijiet. Id-definizzjonijiet tal-Artikolu 3 dwar ir-“rotta alternattiva”, l-“alternattiva vijabbli” jew l-“infrastruttura kkonġestjonata” għandhom ir-rifless sussegwenti tagħhom fir-regolament, skont liema l-manigġer tal-infrastruttura jista' —u għandu— jintervjeni fl-istabbiliment tat-termini tal-użu tan-network ferrovjarju, kemm fil-każ tal-“kapaċità tat-trasport disponibbli”, l-“itinerarji” innifishom jew il-“frekwenza tas-servizz”, sabiex jevita duplikazzjonijiet jew kkonġestjonijiet¹⁶.

40. Id-dikjarazzjoni dwar in-network, li l-manigġer tal-infrastruttura għandu jippubblika, tippermettilu wkoll li jimmodifika elementi li ma jistgħux jiġu determinati *a priori*. Huwa jista' wkoll jalloka kapaċitajiet li jvarjaw minn dawk mitluba, u dan juri li l-marġni tad-deċiżjoni tal-imprizi li jipprovdu t-trasport ferrovjarju huwa limitat minn possibbiltajiet limitati, inerenti għall-iskarsezza tar-riżorsi disponibbli, li għandhom jiġu mmanigġgati mill-manigġer tal-infrastruttura.

¹⁴ Meta jivverifika li jkun hemm applikazzjonijiet li huma f'kunflitt ma' xulxin, il-manigġer tal-infrastruttura għandu jipprova jikseb, billi jikkordina dawk li ġew ipprezentati, l-aħjar qbil bejniethom, u jkun jista' jipproponi, f'limiti raġonevoli, allokkazzjonijiet ta' kapaċitajiet tal-infrastruttura li jkunu differenti minn dawk li jkunu ġew mitluba.

¹⁵ Ghalkemm id-Direttiva ma tirreferix b'mod esplicitu għad-deċiżjonijiet dwar l-allokkazzjoni tal-kapaċità tal-infrastruttura, l-adozzjoni tagħhom hija sottontiza. L-Artikolu 46(6) jipprovdi sistema għar-riżoluzzjoni tat-tilwim (mingħajr preġudizzju għall-proċedura ta' appell korrispondenti, b'mod konformi mal-Artikolu 56).

¹⁶ Id-Direttiva (UE) 2016/2370 tal-Parlament Ewropew u tal-Kunsill tal-14 ta' Diċembru 2016 li temenda d-Direttiva 2012/34/UE fir-rigward tal-ftuh tas-suq tas-servizzi tat-trasport domestiku tal-passiġġieri bil-ferrovija u l-governanza tal-infrastruttura ferrovjarja (ĠU 2016, L 352, p. 1), tikkonferma dan il-kriterju. Fil-premessa 28 tagħha, hija tgħid li “l-Istati Membri jistgħu jagħmlu kundizzjonijiet speċifiċi għad-dritt ta' aċċess għall-infrastruttura sabiex jippermettu l-implimentazzjoni ta' skema ta' skeda taż-żmien integrata għal servizzi ferrovjarji domestiċi tal-passiġġieri”.

41. Fil-qosor, il-ħtieġa li jiġu mmaniġġati u distribwiti riżorsi ferrovjarji limitati tfisser li l-maniġer tal-infrastruttura għandu jkollu s-setgħa li jimponi, fuq l-impriżi li jużawhom għall-provvista tas-servizzi tagħhom, kundizzjonijiet li jaffettwaw il-kapaċità disponibbli, l-itinerarji u l-frekwenza ta' dawn is-servizzi.

42. Il-maniġer tal-infrastruttura għandu rwol ċentrali peress li huwa responsabbli għall-operat, għall-manutenzjoni u għat-tiġdid tal-qafas fiżiku li jippermetti t-trasport ferrovjarju. Skont l-Artikolu 39(1) tad-Direttiva 2012/34, huwa responsabbli sabiex jiżgura “li l-kapaċità tal-infrastruttura tiġi allokata b’mod ġust u nondiskriminatorju”.

43. Quddiemu, hemm l-impriżi ferrovjarji awtorizzati¹⁷ sabiex joperaw fis-settur, li jridu jitolbuh rikonoxximent tad-dritt sabiex jużaw ċertu kapaċità ta' dawn l-infrastrutturi sabiex jipprovdu s-servizzi tat-trasport tagħhom¹⁸.

44. L-Artikolu 13(1) tad-Direttiva 2012/34 jimponi fuq il-manigers tal-infrastruttura l-obbligu li jfornu, fuq bażi nondiskriminatorja, lill-impriżi ferrovjarji kollha l-pakkett ta' aċċess minimu stipulat fil-punt I tal-Anness II.

45. Il-proċess li jinsab fid-Direttiva 2012/34 għall-allokazzjoni ta' kapaċità infrastrutturali għandu l-għan li jiżgura li l-impriżi ferrovjarji jkollhom effettivament il-kapaċità mogħtija, konformement mal-mandat li jinsab fil-paragrafu 1 tal-Artikolu 10¹⁹ tagħha.

46. Dan il-proċess jestendi mid-dikjarazzjoni dwar in-network sal-approvazzjoni tal-iskeda tax-xogħol²⁰. Il-fażijiet intermedji tiegħu huma ddefiniti fit-Taqsima 3 tal-Kapitolu IV tad-Direttiva 2012/34, u jinkludu:

- L-applikazzjonijiet għall-kapaċità tal-infrastruttura minn kandidat wieħed jew iktar (impriżi ferrovjarji).
- Il-fażi ta' skedar, ladarba l-applikazzjonijiet tal-kandidati jkunu ġew iddepożitati.
- Il-fażi ta' koordinazzjoni, li tinfetaħ meta l-maniġer tal-infrastruttura jirċievi applikazzjonijiet li huma f'kunflitt ma' xulxin.
- Id-dikjarazzjoni ta' infrastruttura kkongestjonata, li tidhol fis-seħħ meta l-koordinazzjoni ma tkunx possibbli. F'din l-eventwalità, il-maniġer tal-infrastruttura japplika kriterji ta' prijorità għall-allokazzjoni.

¹⁷ Skont l-Artikolu 17(4) tad-Direttiva 2012/34, “l-ebda impriża ma għandha tithalla tipprovdi servizzi ta' trasport ferrovjarju kopert minn dan il-Kapitolu kemm-il darba ma tkunx inghatat il-liċenzja x-xierqa għas-servizzi li għandhom jiġu fornuti minn dan il-kapitolu jekk ma tkunx irċeviet il-liċenzja li tikkorrispondi għas-servizz inkwistjoni”.

¹⁸ Skont l-istess Artikolu 17(4) tad-Direttiva 2012/34, “liċenzja bhal din ma tintitolax minnha nnifisha lid-detentur għal aċċess għall-infrastruttura tat-trasport ferrovjarju”.

¹⁹ “[L-ġhoti] fuq kundizzjonijiet ekwi, nondiskriminatorji [nondiskriminatorji] u trasparenti, id-dritt għall-aċċess għall-infrastruttura ferrovjarja fl-Istati Membri kollha għall-iskop tat-thaddim tat-tipi kollha ta' servizzi ferrovjarji għat-trasport tal-merkanzija.” L-Artikolu 10(2) tad-Direttiva 2012/34 huwa ddedikat għat-trasport tal-passiġġieri.

²⁰ L-iskeda fiha “id-data li tiddefinixxi l-movimenti kollha ppjanati tal-ferrovija u tar-rolling-stock li jseħhu fuq l-infrastruttura rilevanti tul il-perjodu li matulu tkun fis-seħħ” (l-Artikolu 3(28) tad-Direttiva 2012/34).

47. Meta neżamina d-domandi magħmula, jidhirli li huwa iktar xieraq li tiġi segwita l-istruttura kronoloġiku tal-fażijiet għall-allokazzjoni tal-kapaċità. Għalhekk, l-ewwel ser nindirizza dak li jikkonċerna l-proċess ta' koordinazzjoni u mbagħad ser niffoka fuq ir-regoli applikabbli għall-infrastrutturi kkonġestjonati.

B. It-tieni domanda preliminari

48. Permezz tat-tieni domanda preliminari l-qorti tar-rinviju tixtieq tkun taf, sostanzjalment, jekk, qabel ma jiddikjara li l-infrastruttura ferrovjarja hija kkonġestjonata, il-manijer ta' din l-infrastruttura:

- Jistax japplika regola ta' prijorità nazzjonali.
- Għandux jikkoordina l-mogħdijiet tal-ferrovija mitluba u jikkonsulta mal-kandidati.
- Għandux jevalwa l-konverġenza bejn il-merkanzija li żewġ kandidati jew iktar beħsiebhom jittrasportaw.

49. F'din is-sensjela ta' domandi, l-aspetti materjali (regoli dwar l-allokazzjoni tal-kapaċità) huma inkroċjati mal-aspetti formali (il-proċessi ta' skedar u koordinazzjoni). Ser nibda billi nanalizza dawn tal-aħħar.

1. Il-proċessi ta' skedar u koordinazzjoni: l-Artikoli 45 u 46 tad-Direttiva 2012/34

50. Fil-qafas tal-iskedar, “il-manijer tal-infrastruttura għandu, sa fejn possibbli, jissodisfa t-talbiet [applikazzjonijiet] kollha għall-kapaċità tal-infrastruttura”²¹. Jekk jiltaqa' ma' kunflitti bejn applikazzjonijiet differenti, “għandu jipprova, permezz ta' *koordinazzjoni* tat-talbiet [applikazzjonijiet], jiżgura li r-rekwiżiti kollha jitqabblu flimkien bl-aħjar mod possibbli”²².

51. Il-koordinazzjoni²³, għalhekk, għandha rwol ewlieni fl-allokazzjoni tal-kapaċità tal-infrastruttura bejn applikazzjonijiet f'kunflitt ma' xulxin. Fl-eżerċizzju ta' dan il-kompitu ta' koordinazzjoni, li l-prinċipji tagħha għandhom ikunu previsti fid-dikjarazzjoni dwar in-network²⁴, l-Artikolu 46 tad-Direttiva 2012/34:

- Jagħti dritt lill-manijer tal-infrastruttura “flimiti raġonevoli, li jipproponi kapaċità tal-infrastruttura li tkun differenti minn dik mitluba” (paragrafu 2).
- Jikkontempla proċedura ta' konsultazzjoni għall-kandidati, li jingħataw, mingħajr ma tiġi żvelata l-identità tagħhom, l-informazzjoni dwar il-kontenut tal-applikazzjonijiet tal-oħrajn. L-għan tal-konsultazzjoni huwa li l-manijer tal-infrastruttura jkun jista' jsolvi kull kunflitt li jista' jinqala' (paragrafu 3).

²¹ Artikolu 45(1) tad-Direttiva 2012/34.

²² L-Artikolu 46(1) tad-Direttiva 2012/34. F'sens simili, il-paragrafu 5 tal-istess artikolu: “fejn it-talbiet [applikazzjonijiet] għall-kapaċità tal-infrastruttura ma jistgħux jiġu sodisfatti mingħajr koordinazzjoni, il-manijer tal-infrastruttura għandu jipprova jakkomoda t-talbiet kollha permezz tal-koordinazzjoni”.

²³ Iddefinita fl-Artikolu 3(22) tad-Direttiva 2012/34 bħala “il-proċess li bih il-manijer tal-infrastruttura u l-applikanti se jipprovaw isolvu s-sitwazzjonijiet li fihom ikun hemm applikazzjonijiet konfliġġenti għall-kapaċità tal-infrastruttura”.

²⁴ Artikolu 46(4), u l-punt 3 tal-Anness IV tad-Direttiva 2012/34. Skont dan tal-aħħar, fost l-informazzjoni li għandha tinkludi d-dikjarazzjoni dwar in-network hemm: “(d) il-prinċipji li jirregolaw il-proċess ta' koordinazzjoni u s-sistema tar-riżoluzzjoni tat-tilwim li hija disponibbli permezz ta' dan il-proċess”.

— Jistabbilixxi “sistema għar-riżoluzzjoni tat-tilwim sabiex [...] jiġi riżolt minnufih” tilwim fir-rigward tal-allokkazzjoni tal-kapaċità tal-infrastruttura (paragrafu 6).

52. Minn din is-serje ta’ regoli jista’ jiġi dedott li, fil-proċess ta’ koordinazzjoni, l-imprizi ferrovjarji u l-manijer tal-infrastruttura għandhom jieħdu sehem attiv sabiex tinstab soluzzjoni raġonevoli. Abbażi tal-għarfien tat-talbiet ta’ kull kandidat u l-limitazzjonijiet tal-kapaċità eżistenti, il-manijer tal-infrastruttura jagħmel hiltu sabiex l-applikanti kollha, anki b’xi saġrificċju, ikollhom l-opportunità li jipprovdu s-servizzi tagħhom.

53. Il-funzjoni tal-manijer tal-infrastruttura, fil-fehma tiegħi, teċċedi dik ta’ sempliċi medjatur li jipprova jsib soluzzjoni bejn partijiet f’kunflitt ma’ xulxin. Kif diġà għidt, id-Direttiva 2012/34 tagħtih setgħat ta’ teħid ta’ deċiżjonijiet. B’mod partikolari, l-Artikolu 46(3), jagħtih is-setgħa li *jsolvi* l-kunflitti li jinqalgħu bejn il-kandidati.

54. Mill-informazzjoni li tinsab fid-digriet tar-rinvju u fl-osservazzjonijiet tal-partijiet jista’ jiġi dedott li l-proċedura ta’ koordinazzjoni diskussa f’din il-kawża ma tikkonformax b’mod sħiħ mar-rekwiziti tal-Artikolu 46 tad-Direttiva 2012/34²⁵, iżda dan huwa punt li jista’ jiġi ċċarat biss mill-qorti *a quo*, minhabba li tinsab iktar qrib il-fatti.

2. *Preferenzi fil-proċessi ta’ skedar u koordinazzjoni?*

55. L-Artikolu 45(2) tad-Direttiva jippermetti li l-manijer tal-infrastruttura jagħti “prijorità lil servizzi speċifiċi fil-proċess ta’ skedar u ta’ koordinazzjoni, imma biss kif stabbilit fl-Artikoli 47 u 49”.

56. L-interpretazzjoni ta’ din id-dispożizzjoni ma hijiex faċli, inkwantu l-Artikolu 47 jirregola l-klassifikazzjoni ta’ taqsima kkonġestjonata u l-Artikolu 49 jirreferi għal infrastrutturi speċjalizzati (li ma humiex rilevanti f’din il-kawża).

57. Fil-fehma tiegħi, ir-riferiment li jagħmel l-Artikolu 45 għall-Artikolu 47 jippermetti li l-kriterji ta’ priyorità favorevoli għal ċerti servizzi, li tikkontempla din id-dispożizzjoni tal-aħħar sabiex tiġi allokata l-kapaċità tal-infrastruttura kkonġestjonata, ikun jistgħu jiġu applikati *mutatis mutandis* għall-proċessi (preċedenti) ta’ skedar u ta’ koordinazzjoni.

58. F’din l-evalwazzjoni jiena naqbel mal-Gvern Litwan u ma naqbilx mal-Kummissjoni, li fil-fehma tagħha l-Artikoli 45 u 46 ma jikkontemplawx l-applikazzjoni ta’ regoli ta’ priyorità, li huma limitati għall-Artikolu 47. Il-Kummissjoni targumenta li dan jiġi dedott mis-sentenza SJ²⁶, il-punti 39 u 40, iżda l-interpretazzjoni tiegħi ta’ dawn il-punti hija differenti minn tagħha.

59. Il-Qorti tal-Ġustizzja, f’dik is-sentenza, wara li eżaminat l-elementi essenzjali tal-proċessi ta’ skedar u ta’ koordinazzjoni, enfasizzat kif “l-Artikolu 47 tad-Direttiva 2012/34 jipprevedi dispożizzjonijiet fil-każ li l-infrastruttura ferrovjarja tiġi kkonġestjonata, li fil-kuntest tagħhom il-manijer tal-infrastruttura jista’ jistabbilixxi kriterji ta’ priyorità”. Ma elaboratx (minhabba li ma kienx meħtieġ f’dik it-tilwima) jekk dawn l-istess kriterji setgħux jintużaw fil-proċessi ta’ skedar u ta’ koordinazzjoni.

²⁵ Milli jidher, dan il-proċess kien limitat għal skambju ta’ ittri, mingħajr ma tidher ebda evidenza ta’ tentattivi biex il-kunflitt jiġi solvut. Fil-punt 15 tad-digriet tar-rinvju, isiru riferimenti għan-nuqqas ta’ setgħa tal-manijer tal-infrastruttura, minhabba l-fatt li kandidat irrifjuta li jipparteċipa fil-proċess ta’ koordinazzjoni. Dan jirriżulta wkoll mill-osservazzjonijiet ta’ Gargždų geležinkelis (punti 68 sa 70). Ma jkunx loġiku li l-proċess ta’ koordinazzjoni jkun iddestinat li jfalli minhabba li applikant irrifjuta li jipparteċipa fih.

²⁶ Sentenza tat-28 ta’ Frar 2019 (C-388/17, EU:C:2019:161).

60. L-Artikoli 45 u 46 tad-Direttiva 2012/34, kif diġà għidt, jagħtu lill-manijer tal-infrastruttura setgħa diskrezzjonali wiesgħa sabiex jiddeciedi dwar l-applikazzjonijiet għal allokkazzjoni. Għal dawn il-finijiet, xejn ma jipprekludih milli jgħabbar minn qabel (fid-dikjarazzjoni dwar in-network) liema kriterji raġonevoli, oġġettivi u nondiskriminatorji, ser juża sabiex jipproċedi għall-iskedar u, fejn xieraq, jikkoordina l-applikazzjonijiet li huma f'kunflitt ma' xulxin. Bl-istess mod, huwa jista' jagħti prijorità lil xi servizzi fuq oħrajn, jekk l-interess ġenerali jitlob hekk.

61. Kif jargumenta l-Gvern Litwan, dan jiffavorixxi t-trasparenza tal-proċedura, peress li l-kandidati jkun jafu minn qabel x'ser jaffaċċjaw meta l-applikazzjonijiet tagħhom ikollhom jiġu kkoordinati.

62. Huwa differenti meta, fost ir-regoli ta' prijorità, l-intensità tal-użu tirriżulta bħala kriterju determinanti. Sussegwentement, ser nanalizza sa liema punt dan il-kriterju jimplika li l-operatur diġà stabbilit ikun iffavorit, li jfisser li l-applikazzjoni tiegħu tfixkel wieħed mill-għanijiet essenzjali tad-Direttiva 2012/34, dak li s-suq ferrovjarju jkun miftuħ għall-kompetizzjoni.

3. *In-natura tal-merkanzija ttrasportata*

63. Bl-istess mod bħall-Gvern Litwan u l-Kummissjoni, jiena tal-fehma li t-tip ta' merkanzija ttrasportata ma hijiex element rilevanti fil-proċess ta' koordinazzjoni ta' applikazzjonijiet għal allokkazzjoni tal-kapaċità li jirriżultaw f'kunflitt ma' xulxin.

64. Fid-Direttiva 2012/34, il-karatteristiċi speċifiċi relatati man-natura tal-merkanzija jittieħdu inkunsiderazzjoni fl-istabbiliment ta' imposti, iżda mhux fil-proċess ta' koordinazzjoni. Skont ir-raba' subparagrafu tal-Artikolu 32(1) tagħha, il-manijers tal-infrastruttura jistgħu jagħmlu distinzjoni bejn taqsimiet tas-suq skont il-merkanzija li tkun qiegħda tiġi ttrasportata.

65. Barra minn hekk, l-indikazzjoni tat-tip ta' merkanzija li impriża ferrovjarja għandha l-intenzjoni li tittrasporta ma għandhiex għalfejn tidher fl-applikazzjonijiet għall-allokkazzjoni tal-kapaċità. Fil-fatt, skont GargŹdŲ geležinkelis²⁷, l-applikazzjoni tagħha kienet tirreferi għal ferroviji tat-trasport tal-merkanzija, mingħajr ma giet speċifikata l-merkanzija li kellha l-intenzjoni li tittrasporta (li jidher loġiku, peress li hija kontinġenza li tiddependi fuq l-eżiġenzi konkreti tas-suq)²⁸.

C. *L-ewwel domanda preliminari*

66. Permezz tal-ewwel domanda preliminari, il-qorti tar-rinviju tixtieq tkun taf, fil-qosor, jekk ladarba infrastruttura tiġi kklassifikata bħala kkongestjonata, l-Artikolu 47(4) tad-Direttiva 2012/34 jippermettix l-adozzjoni ta' kriterji ta' prijorità ta' allokkazzjoni li jqisu l-intensità, passata jew futura, tal-użu ta' din l-infrastruttura minn impriża ferrovjarja.

²⁷ Il-punti 15 u 16 tal-osservazzjonijiet bil-miktub tagħhom.

²⁸ Jekk il-“liċenzja” hija “awtorizzazzjoni mahruġa minn awtorità tal-liċenzji lill-impriża, li l-kapaċità tagħha sabiex tipprovdi servizzi ta' trasport bħala impriża ferrovjarja” u impriża ferrovjarja għandu jkollha bħala l-attività ewlenija tagħha “li tipprovdi servizzi għat-trasport ta' oġġetti u/jew ta' passigġieri bil-ferrovija”, l-applikazzjoni għall-allokkazzjoni tal-kapaċità trid tinkludi s-servizz propost (passigġieri jew merkanzija), iżda mhux neċessarjament it-tip ta' merkanzija ttrasportata.

67. Il-pożizzjonijiet ta' dawk li intervjenew fil-każ huma differenti f'dan ir-rigward: Gargżduġ geleżinkelis targumenta li teżisti diskriminazzjoni kontra operaturi li jidhlu fis-suq, li huwa miċhud mill-Gvern Litwan. Il-Kummissjoni, min-naħa tagħha, targumenta li l-kriterju, anki li kieku kien validu fl-astratt, ikun ammissibbli biss jekk ma jimplikax restrizzjoni tal-kompetizzjoni u lanqas ma jiffavorixxi ż-żamma tal-kapaċitajiet.

68. Is-sentenza Il-Kummissjoni vs Spanja tipprovdi, fil-fehma tiegħi, l-indikazzjonijiet neċessarji sabiex tingħata risposta għal dawn id-domandi. Fiha, il-Qorti tal-Gustizzja:

— Iddikjarat li skont “l-Artikolu 14(1) tad-Direttiva 2001/14 [illum l-Artikolu 39(1) tad-Direttiva 2012/34] [...] l-amministratur [manijer] tal-infrastruttura għandu jiżgura b'mod partikolari li l-kapaċitajiet tal-infrastruttura jiġu allokatu fuq bażi xierqa u nondiskriminatorja, b'rispett għad-dritt tal-Unjoni”.

— Hija ddikjarat “li l-kriterju tal-użu effettiv tan-network bħala kriterju għall-allokazzjoni tal-kapaċitajiet tal-infrastruttura huwa diskriminatorju sa fejn iwassal, meta jkun hemm sovrappożizzjoni ta' talbiet [applikazzjonijiet] għall-istess mogħdija tal-ferrovija f'hin partikolari jew meta n-network ikun saturat, għaž-żamma ta' vantaġġi għall-utenti abitwali u għall-waqfien tal-aċċess għall-mogħdijiet tal-ferrovija l-iktar attraenti għall-operaturi l-godda”²⁹.

69. Huwa minnu li f'dak il-każ l-intensità tal-użu kienet tirreferi għall-użu fl-imgħoddi filwaqt li din il-kawża hija orjentata lejn tbassir futur. Madankollu, jiena nemmen li din iċ-ċirkustanza ma tinfluwenzax ir-riżultat.

70. Dan huwa għaliex it-tbassir tal-ħtiġijiet futuri tal-kapaċità tal-infrastruttura, sabiex ikun konvinċenti u realistiku, irid ikun appoġġjat minn data oġġettiva dwar l-użu fl-imgħoddi qarib (jew fil-preżent). Peress li l-uniċi operaturi li jistgħu joffru dawn l-elementi ta' evalwazzjoni huma dawk diġà stabbiliti, kwalunkwe operatur ieħor li beħsiebu jingħaqad ikun f'pożizzjoni ta' inferjorità: ma jkunx jista' jinvoka s-servizzi li pprova favurih (jew ikun kapaċi jagħmel dan biss sa ċertu punt).

71. Fir-realtà, l-aċċettazzjoni ta' dan il-kriterju tista' tiġġenera ċirku vizzjuż li fih l-operatur stabbilit jikseb, suċċessivament, allokazzjonijiet tal-kapaċità, filwaqt li jevita r-rekwiziti imposti fl-Artikolu 38(2) tad-Direttiva 2012/34 (“id-dritt tal-użu ta' kapaċità speċifika tal-infrastruttura fil-forma ta' mogħdija tal-ferrovija jista' jingħata lill-applikanti għal terminu massimu ta' perjodu wiehed ta' skeda tax-xogħol”)³⁰.

72. Anki jekk jiġi aċċettat li d-differenza fit-trattament kienet iġġustifikata minn għan ieħor tad-Direttiva 2012/34, bħall-iżgurar ta' użu iktar effiċjenti tal-infrastruttura, “sabiex dan jintlaħaq, ma huwiex neċessarju li l-miżura inkwistjoni topera diskriminazzjoni bejn l-operaturi tan-network u lanqas li twaqqaf l-aċċess tal-operaturi l-godda għalih”³¹.

²⁹ Sentenza Il-Kummissjoni vs Spanja (punti 94 u 95). Din il-ġurisprudenza tipprevjeni wkoll li l-Artikolu 52 (“Użu tal-mogħdijiet ferrovjarji”), meta jirreferi għall-prijoritajiet tal-proċedura tal-allokazzjoni, jinftehem fis-sens li l-grad preċedenti ta' użu tal-mogħdijiet ferrovjarji jista' jikkostitwixxi vantaġġ. B'mod speċifiku, il-paragrafu 2 ta' dan l-artikolu jmur lejn id-direzzjoni opposta, peress li, fil-każ li l-infrastruttura tkun ikkongestjonata, jorbot iċ-ċediment meħtieġ tal-mogħdijiet mal-użu baxx tagħhom.

³⁰ Sentenza Il-Kummissjoni vs Spanja, punti 91 u 92. Fil-punt 98, il-Qorti tal-Gustizzja enfasizzat l-eżistenza ta' “dispożizzjonijiet speċifiċi intiżi li jhegġu l-użu effikaċi tal-kapaċitajiet tal-infrastruttura filwaqt li jiggwarantixxu aċċess xieraq u nondiskriminatorju għan-network ferrovjarju”. Fil-konkluzjonijiet tiegħu, l-Avukat Ġenerali Jääskinen enfasizza li “l-fatt li jiġi f'favorit l-operatur storiku ma jinsabx fost il-miżuri previsti mill-imsemmija direttiva li huma intiżi biex jippromwovu l-użu effikaċi tan-network” (C-483/10, EU:C:2012:524, punt 97).

³¹ Sentenza Il-Kummissjoni vs Spanja, punt 97.

73. Li din id-diskriminazzjoni, għad-detriment tal-operatur il-ġdid, sehħet *de facto* jidher li jista' jiġi dedott mill-fatti deskritti fid-digriet tar-rinviju u fl-osservazzjonijiet tal-partijiet. Għalkemm, għal darb'ohra, hija l-qorti tar-rinviju li għandha tivverifika dan, kollox jissuggerixxi li, bl-applikazzjoni tat-tielet u tar-raba' regoli tal-punt 28 tar-Regolament dwar l-Allokazzjoni, l-applikazzjonijiet tal-operatur il-ġdid biex jaċċedi għall-infrastruttura huma sistematikament miċhuda, favur l-operatur storiku tas-sjeda pubblika. Dan tal-aħħar, barra minn hekk, japplika għal kapacitajiet li, wara li jiksibhom, ma jużahomx³² u jirrifjuta li jippartecipa fil-proċess ta' koordinazzjoni.

V. Konkluzjoni

74. Fid-dawl ta' dak li ġie espost iktar 'il fuq, nissuggerixxi li l-Qorti tal-Ġustizzja tirrispondi lil-Lietuvos vyriausiasis administracinis teismas (il-Qorti Amministrattiva Suprema tal-Litwanja) fit-termini li ġejjin:

“Id-Direttiva 2012/34/UE tal-Parlament Ewropew u tal-Kunsill tal-21 ta' Novembru 2012 li tistabbilixxi zona ferrovjarja unika Ewropea

għandha tiġi interpretata fis-sens li:

- Fl-Artikolu 46 tagħha, timponi l-eżistenza ta' proċessi ta' koordinazzjoni u ta' riżoluzzjoni tat-tilwim sabiex il-maniger tal-infrastruttura, flimkien raġonevoli, jiddeċiedi huwa stess li jalloka kapacità tal-infrastruttura ferrovjarja lill-kandidati, sabiex, wara li jikkonsulta magħhom, jirrikoncilja l-applikazzjonijiet li huma f'kunflitt ma' xulxin.
- Fl-Artikolu 45(2), moqri flimkien mal-Artikolu 47, tippermetti li l-maniger tal-infrastruttura jagħti prijorità lil servizzi speċifiċi, fil-proċessi ta' skedar u ta' koordinazzjoni, sakemm jagħmel dan billi juża kriterji oġġettivi, trasparenti, raġonevoli, proporzjonali u nondiskriminatorji.
- Tipprekludi, skont l-Artikolu 47(4), regolament nazzjonali li jistabbilixxi bħala kriterju prijoritarju għall-allokazzjoni tal-kapacità tal-infrastruttura, meta din tkun ikkongestjonata, l-intensità, passata jew futura, tal-użu tan-network ferrovjarju minn operatur diġà stabbilit, bir-riżultat li operaturi godda jiġu mwaqqfa milli jaċċedu għal dik l-istess infrastruttura”.

³² Gargždų geležinkelis tirreferi għal rapport tal-Qorti tal-Awdituri Litwana (Rapport tal-awditjar Nru VA 2018 P 20 1 12, tat-12 ta' Diċembru 2018), li jiddikjara li l-operatur pubbliku ma kienu uża 39 % tal-kapacitajiet riżervati.